

दिनांक : 13.11.2025

समय : 07.10AM

आकाशवाणी, भोपाल

मुख्य समाचार :-

- मुख्यमंत्री डॉ. मोहन यादव आज देवास में प्रदेश के 1.33 लाख किसानों को 233 करोड़ रुपए की भावांतर राशि का अंतरण करेंगे।
- केन्द्रीय कैबिनेट ने निर्यातकों के लिए ऋण गारंटी योजना को दी मंजूरी।
- मुख्यमंत्री आज इंदौर में एमपी टेक ग्रोथ कॉन्क्लेव 2.0 में शामिल होंगे।
- भारत दक्षिण अफ्रीका के बीच दो मैचों की टेस्ट सीरीज़ का पहला मैच कोलकाता के ईडन गार्डन्स में कल से खेला जाएगा।

भावांतर राशि-अंतरण

मुख्यमंत्री डॉ. मोहन यादव आज प्रदेश के 1.33 लाख किसानों को 233 करोड़ रुपए की भावांतर राशि का अंतरण करेंगे। मुख्यमंत्री डॉ. यादव भावांतर योजनांतर्गत प्रदेश के सोयाबीन उत्पादक किसानों को देवास में आयोजित राज्य स्तरीय कार्यक्रम के माध्यम से राशि अंतरित करेंगे। मुख्यमंत्री डॉ. यादव देवास जिले के 183 करोड़ 25 लाख रुपये की लागत के 8 विकास कार्यों का भूमि-पूजन भी करेंगे। कार्यक्रम के बाद वे इन्दौर के लिए प्रस्थान करेंगे।

ऋण गारंटी योजना

केन्द्रीय मंत्रिमंडल ने निर्यातकों के लिए ऋण गारंटी योजना शुरू करने को मंजूरी दे दी है। इसके तहत राष्ट्रीय ऋण गारंटी ट्रस्टी कंपनी लिमिटेड द्वारा सदस्य ऋणदाता संस्थानों को 100 प्रतिशत ऋण गारंटी कवरेज प्रदान किया जाएगा ताकि एमएसएमई सहित पात्र निर्यातकों को 20 हजार करोड़ रुपये तक की अतिरिक्त ऋण सुविधाएँ प्रदान की जा सकें। मीडिया को जानकारी देते हुए सूचना और प्रसारण मंत्री अश्विनी वैष्णव ने कहा कि यह योजना वित्तीय सेवा विभाग द्वारा लागू की जाएगी ताकि एमएसएमई सहित पात्र निर्यातकों को सदस्य ऋणदाता संस्थानों द्वारा अतिरिक्त ऋण सहायता प्रदान की जा सके। वित्तीय सेवाएं विभाग के सचिव की अध्यक्षता में गठित एक प्रबंधन समिति इस योजना की प्रगति और कार्यान्वयन की देखरेख करेगी। श्री वैष्णव ने एक्सपोर्ट प्रमोशन मिशन के बारे में जानकारी देते हुए बताया कि ...

जी-7 बैठक, विदेश मंत्री

विदेश मंत्री डॉ. एस. जयशंकर ने कल कनाडा के नियाग्रा में जी-7 विदेश मंत्रियों की बैठक ऊर्जा सुरक्षा और महत्वपूर्ण खनिजों पर आउटरीच सत्र में भाग लिया। बैठक के दौरान डॉ. जयशंकर ने भारत

का दृष्टिकोण प्रस्तुत किया। उन्होंने कहा कि अंतर्राष्ट्रीय सहयोग ही आगे बढ़ने का एकमात्र रास्ता है। भारत इस संबंध में अंतर्राष्ट्रीय भागीदारों के साथ काम करने के लिए तैयार है।

इससे पहले विदेश मंत्री ने एक अन्य बैठक समुद्री सुरक्षा और समृद्धि पर आउटरीच सत्र में भाग लिया। जहाँ उन्होंने महासागर दृष्टिकोण, हिंद-प्रशांत सहयोग और घरेलू बंदरगाह-आधारित विकास के माध्यम से समुद्री सुरक्षा के प्रति भारत के दृष्टिकोण को रेखांकित किया।

मुख्यमंत्री डॉ. मोहन यादव आज इंदौर के ब्रिलिएंट कन्वेंशन सेंटर में आयोजित 'मध्यप्रदेश टेक ग्रोथ कॉन्क्लेव 2.0' में शामिल होंगे। कॉन्क्लेव में राज्य सरकार का 'टेक्नोलॉजी-फर्स्ट इकोनॉमी विजन' प्रस्तुत किया जाएगा। इसमें दर्शाया जाएगा की मध्यप्रदेश नवाचार, कौशल और उद्यमिता के समन्वय से समावेशी आर्थिक विकास की ओर अग्रसर है। मुख्यमंत्री डॉ. यादव उद्योग जगत के प्रतिनिधियों से वन-टू-वन बैठक भी करेंगे। कॉन्क्लेव से राज्य की तकनीकी और औद्योगिक प्रगति के अगले चरण की रूपरेखा तय होगी।

राज्यपाल-एन.जी.ओ. मीट

राज्यपाल मंगुभाई पटेल ने कहा कि एन.जी.ओ जनजातीय समुदाय के सशक्तिकरण प्रयासों में सहभागी बनें वे कल भगवान बिरसा मुंडा की 150वीं जयंती एवं जनजातीय गौरव वर्ष के उपलक्ष्य में कुशाभाऊ सभागार में आयोजित ऑल इंडिया एन.जी.ओ. मीट को संबोधित कर रहे थे। इस अवसर पर जनजातीय कार्य मंत्री डॉ. कुंवर विजय शाह भी मौजूद थे। राज्यपाल श्री पटेल ने कहा कि पीएम जनमन योजना अति पिछड़ी जनजातियों के सर्वांगीण विकास का अभूतपूर्व प्रयास है। धरती आबा ग्राम उत्कर्ष अभियान ग्रामीणों की मैदानी स्तर पर ही समस्याओं के समाधान का अभिनव कार्यक्रम है।

लाइली बहना योजना

मुख्यमंत्री ने कल सिवनी में हुए एक कार्यक्रम में प्रदेश की एक करोड़ 26 लाख 36 हजार से अधिक लाइली बहनों के खाते में सिंगल क्लिक से 1857 करोड़ रुपए राशि अंतरित की। डॉ. मोहन यादव ने कहा है कि नारी हर रूप में समर्पण का प्रतीक है। इनके कल्याण के लिए हमने जो भी कहा वह करके दिखाया है। भाईदूज पर लाइली बहना योजना की राशि 1250 रुपए से बढ़ाकर 1500 रुपए करने का वादा किया था। आज उसे निभाने का सौभाग्य अवसर आ चुका है। मुख्यमंत्री ने कहा कि इस योजना ने बहनों का जीवन ही नहीं, मध्यप्रदेश के भविष्य की दिशा भी बदल दी है। लाइली बहना योजना अब मदद की नहीं, मौका देने की योजना बन गई है। सहयोग के भाव से शुरू हुई यह योजना अब सफलता के सूत्र में बदल गई है।

टीबी-भारत

भारत में पिछले एक दशक में तपेदिक के कुल मामलों में 21 प्रतिशत की कमी आई है, जो वैश्विक औसत 12 प्रतिशत से लगभग दोगुना है। विश्व स्वास्थ्य संगठन की वैश्विक टीबी रिपोर्ट के अनुसार देश

में टीबी रोगियों की संख्या 2015 में प्रति लाख जनसंख्या पर 237 से घटकर 2024 में प्रति लाख 187 हो गई है। स्वास्थ्य मंत्रालय ने कहा कि सरकार देश से टीबी को खत्म करने के लिए टीबी मुक्त भारत अभियान, आयुष्मान आरोग्य मंदिर और निक्षय पोषण योजना सहित कई पहलों को लागू कर रही है।

क्रिकेट-टेस्ट, भारत-दक्षिण अफ्रीका

पुरुष क्रिकेट में भारत कल से शुरू हो रही दो मैचों की टेस्ट सीरीज़ के लिए दक्षिण अफ्रीका की मेज़बानी करेगा। पहला मैच कोलकाता के ईडन गार्डन्स में खेला जाएगा।

शुभमन गिल की अगुवाई वाली भारतीय टीम वेस्टइंडीज़ को घरेलू मैदान पर क्लीन स्वीप करने के बाद, टेम्बा बावुमा की प्रोटियाज़ टीम के खिलाफ अपनी जीत का सिलसिला जारी रखना चाहेगी। विश्व टेस्ट चैंपियनशिप अभियान भी गति पकड़ रहा है और भारत रैंकिंग में तीसरे स्थान पर है।

बाल साहित्य पुरस्कार

इस वर्ष का साहित्य अकादमी-बाल साहित्य पुरस्कार कल नई दिल्ली में प्रदान किये जाएंगे। बाल साहित्य की विधा में ये वार्षिक पुरस्कार साहित्य अकादमी के अध्यक्ष माधव कौशिक प्रदान करेंगे। हिन्दी साहित्य में यह पुरस्कार सुशील शुक्ला को उनकी पुस्तक 'एक बटे बारह' के लिए जबकि अंग्रेजी में नितिन कुशलप्पा को 'दक्षिण- साउथ इंडियन मिथ्स एंड फेबल्स रिटोल्ड' के लिए प्रदान किया जाएगा।

अब कुछ समाचार संक्षेप में

- प्रदेश के जनजातीय कार्य, लोक परिसम्पत्ति प्रबंधन मंत्री डॉ. कुंवर विजय शाह आज खंडवा में खालवा एवं हरसूद में जनपद पंचायत कार्यालयों का भूमिपूजन करेंगे।
- आगरमालवा में कल नलखेड़ा ब्लॉक में स्कूल बसों तथा अन्य छोटे वाहनों जांच के दौरान मानकों का उल्लंघन पाए जाने पर पर चालानी कार्यवाही करते हुए जुर्माना लगाया गया।
- समाधान योजना के तहत अब तक नर्मदापुरम सर्किल के 600 उपभोक्ताओं ने अपना पंजीयन कराकर मूल राशि 24 लाख रुपये जमा की गई है।
- झाबुआ पुलिस द्वारा “मुस्कान विशेष अभियान” के अंतर्गत कल विद्यार्थियों को “गुड टच बैड टच”, बाल अधिकार, महिला सुरक्षा और साइबर अपराध से बचाव की जानकारी दी जा गई।
- गुना में विधायक पन्नालाल शाक्य ने कल कलेक्ट्रेट से जनजातीय गौरव प्रचार रथ को हरी झंडी दिखाकर रवाना किया।
- महिला एवं बाल विकास विभाग, जिला डिंडौरी द्वारा बालिकाओं के लिए निःशुल्क कैरियर काउंसलिंग एवं परीक्षा तैयारी प्रोजेक्ट उद्घाटन की कक्षाएं कल से शासकीय चंद्र विजय महाविद्यालय, में शुरू होंगी।
- पांढुर्णा में अन्ना भाऊ साठे मंगल भवन में मतदाता सूची के विशेष गहन पुनरीक्षण के लिये विभिन्न राजनीतिक दलों के 116 बूथ लेवल एजेंटों को प्रशिक्षण प्रदान किया गया।
- शिवपुरी के गांधी पार्क में 15 से 17 नवम्बर तक स्व-सहायता समूहों की महिलाओं द्वारा बनाए गए उत्पादों की प्रदर्शनी सह बिक्री तीन दिवसीय मेला आयोजित किया गया है।

